

மாதூர் போதினி

No. 273

அக்டோபர் 1920

No. 10

‘THE SOUL THAT SINNETH, IT SHALL DIE’

‘பாவம் செய்கிற ஆத்துமாவே சாகும்’

எசேக். 18 : 20

பாவம் செய்கிற ஆத்துமாதான் சாகவேண்டும். பாவமானது காலரா, பிளேக், வைரூரியைப்போலொத்த ஒட்டுவாரொட்டி அல்லது தொற்று வியாதி. ஒருவனிடத்திலிருந்து புறப்படுகிற இந்த ஒட்டுவாரொட்டி வியாதியானது அவனையும், அவன் வீட்டாரையும், அவனிடத்தில் நெருங்குகிற யாவரையும் பற்றிக்கொண்டு, அநேகரை மாணத்துக்குள்ளாக்குகிறது போலவே, பாவமானது பாவஞ்செய்கிறவனையும், அவன் வீட்டாரையும், அவனோடு சம்பந்தப்பட்டவர்களையும் சாபத்துக்குள்ளாக்கி மாணத்தைப் பிறப்பிக்கிறது. உதாரணமாக : ஆதாமை எடுத்துக்கொள்ளுங்கள். அவன் செய்த பாவத்தால், உலகம் சாபத்துக்குள்ளானது. ஆனாலும், அவர்களில் ஒருவன் நல்லவனாயிருந்து கடவுளுக்குப் பயந்து, அவருடைய கட்டளைகளைக் கைகொள்வானேயாகில், அவன் சாவதில்லை. ‘பாவஞ் செய்கிற ஆத்துமாவே சாகும்.’ அவன் செய்த பாவமே அவனைக் கொல்லும், தேவன் ஒருவரையும் கொல்லுகிறவரல்ல. உதாரணமாக : யூதாசை எடுத்துக்கொள்ளுங்கள். அவன் பாவஞ்செய்தான். ஜனங்களும் அவனைக் கொல்லவில்லை. காட்டிக்கொடுக்கப்பட்ட இயேசுவானவரும் அவனைக் கொல்லவில்லை. அவன் செய்த பாவமே அவனை நான்குகொண்டு சாகப்பண்ணினது.

பாவம். பாவம் முதலில் இன்பமானது. பாவம் செய்யும் போது மனச்சாக்ஷி கண்டிக்கிறது. ஆனாலும், சொற்ப நேரத்து இன்பத்தை விட்டுவிட மனம் வருகிறதில்லை. அற்பமாய்க் காணப்படும் பாவமானது அதிகரித்து, மாணத்தைப் பிறப்பிக்கிறது. பாவத்தின் கேடு அநுபவத்தில்தான் தெரியவருகிறது. உதாரணமாக : நான் இம்யமலையிலிருக்கையில், ஒருவனைக் கண்டேன். அவன் உஷ்ண தேசத்தில் சஞ்சரித்த தென்னாட்டான். அவன் இதற்குமுன் சீதள

இடங்களுக்கு வராததினாலே, பணிக்கட்டிகளைக் கண்டு அதிசயித்து அவைகளைக் கையிலெடுத்து விளையாடிக்கொண்டிருந்தான். அதைக் கையில் எடுத்தால் கை வெந்துபோருமென்று நான் சொன்னேன். அதற்கவன் : 'நெருப்பைக் கையிலெடுத்தால்லவோ கை வேகும், குளிர்ச்சியான பதார்த்தத்தைக் கையில் எடுத்தால் கை வேகுமோ' என்று சொல்லி மென்மேலும் விளையாடிக்கொண்டிருந்தான். கொஞ்சநேரத்திற்குள்ளாக கை வெந்து கையிலுள்ள சதை மெழுகு உருகுவதுபோல் உருகி வடிந்தது. அப்பொழுதுதான் உணர்ந்தான். அதுபோலவே, பாவஞ்செய்கிற ஒருவனிடத்தில், பாவத்தின் கேடு களைப்பற்றிச் சொன்னால், அவன் கேள்விகள் கேட்கவும், கேலி பண்ணவும் ஆரம்பிப்பான். ஆனால், அந்தப் பாவத்தினால் கேடு வரும்பொழுதுதான் உணருவான். பாவத்தைச் செய்யச் செய்ய, பாவத்தின் கேடு மும்முரமாகிறது. உதாரணமாக : ஒரு சிறுவனுக்கு சொறி சிரங்கு வந்திருந்தது. அவன் அடிக்கடி அதை சொறிந்துகொண்டேயிருப்பான். அப்படிச் செய்தால் பெரிய புண் உண்டாகுமென்று யாராவது சொன்னால், அவன் கவனிக்கிறதில்லை. ஏனென்றால், சொறிகிறதினால் உண்டாகிற சொற்ப நேரத்து சுகத்தை விட்டுவிட அவனுக்கு மனம் வரவில்லை. இப்படியாக, நாளுக்குநாள் புண் பெரிதாகி எலும்புக்குள் தாவினது. வைத்தியரிடத்தில் காண்பித்ததில், கையை வெட்டினாலொழிய அவனுடைய ஜீவனுக்குக் கேடு உண்டாகுமென்று சொன்னார். முதலில் அற்பமாகக்கண்ட அந்த சொறிசிரங்கு உயிருக்கு மோசத்தைக் கொண்டு வந்தது. சொற்ப நேரத்து சுகத்தை நாடி அவன் அடிக்கடி சொறிந்ததே அதற்குக் காரணம். அதுபோலவே கொஞ்சநேரத்து இன்பத்தை நாடி பாவஞ் செய்யச் செய்ய பாவத்தின் கேடு அதிகரித்து மரணத்தைப் பிறப்பிக்கிறது. தேவன் பாவியை அழிக்கிறதில்லை பாவமே அவனை அழிக்கிறது. பாவம் மரணத்தைப் பிறப்பிக்கும் முன்னமே ரக்ஷிப்படையவேண்டும்.

இரகசிப்பு.—பாவமன்னிப்படைதல் ரக்ஷிப்பல்ல. பாவ சுபாவம் மாறுவதே ரக்ஷிப்பு. பாவம் செய்வதே மனுஷசுபாவம். அந்த பாவசுபாவம் மாறாவிட்டால், அதுவே மரணத்தைக் கொண்டுவருகிறது. 'பாவிகளை ரக்ஷிக்க கிறிஸ்து இயேசு உலகத்திற்கு வந்தார்' என்கிறபொழுது, பாவங்களை மன்னிப்பதற்காக மாத்திரம் அவர் வராமல், பாவ சுபாவத்தை மாற்றுவதற்குமே வந்தார். உதாரணமாக : ஒரு மனிதன் திடீரென்று தன் சிறகைகளைக் குத்தி கொண்டு போட்டான். ஆகையால், அவனைச் சிறைச்சாலையி லடைத்து, மரணத்தீர்ப்பு கொடுக்கப்பட்டது. இவன் தன் சுயசித்தத்தினால்

அந்தக் கொலை செய்யவில்லை. இவனுக்கு ஒரு வியாதியிருந்தது, அந்த வியாதியின் குணத்தினால் தன்னை யறியாமலே திடீரென்று கொலைசெய்தான். அதை அறிந்த ஜனங்களும் அவனுடைய இனத்தாரும், ராஜாவுக்கு மனுக்கொடுத்து, இவன் செய்த கொலை தன் சுயசித்தத்தினால் செய்யவில்லையென்றும், அவனுக்குண்டாயிருந்த வியாதியின் தன்மையினால் அப்படிச் செய்தானென்றும் மன்னிப்புக்காக விண்ணப்பம் பண்ணினார்கள். ஆகையால், ராஜா அவனுடைய குற்றத்தை மன்னித்து அவனை விடுதலைபண்ண கட்டளையிட்டார். இதைக்கேட்ட ஜனங்களும் இனத்தாரும் அதிக சந்தோஷத்தோடு திரும்புகையில், முந்தின இரவிலேயே அந்தக் குற்றவாளி மரித்துப்போனான் என்று வெளியானது. அவன் செய்த குற்றத்தை ராஜா மன்னித்தபோதிலும், அவனுக்குண்டாயிருந்த வியாதி அவனைக் கொன்றது. அந்த வியாதி நீங்கும்படி மருந்துகொடுத்திருந்தால், அவன் பிழைத்திருக்கலாம்! ஆனால், வியாதியைப்பற்றி ஒருவரும் கவனிக்கவில்லை. அதுபோலவே, நம்மிடத்தில் உண்டாகிற பாவமெல்லாம், பாவசபாவத்தினால் உண்டாகிறது. பாவசபாவம் நீங்கினால் பாவமிராது. பாவங்கள் மன்னிக்கப்பட்டபோதிலும், பாவத்தை உண்டாக்குகிற பாவசபர்வமாகிய வியாதி நீங்காவிட்டால் மாணத்தைப் பிறப்பிக்கும்.

அநேகர் தேவாலயத்தில் சென்று, தங்கள் பாவங்களை அறிக்கையிட்டு வந்துவிட்டால், தாங்கள் ரக்ஷிக்கப்பட்டவர்கள் என்று எண்ணி தங்களை வஞ்சித்துக்கொள்ளுகிறார்கள். மெய்யாய் ரக்ஷிக்கப்பட்டவன், இனி நாம் எதிர்பார்க்கும் மோகூத்தை இவ்வுலகத்திலேயே அநுபவிக்கிறான். இதுவே மெய்யான ரக்ஷிப்பு. இவ்வுலகத்தில் மோகூத்தை அநுபவியாதவன், இனி அவன் எதிர்பார்க்கும் மோகூத்தைப்பற்றி கனவிலும் நினையாமலிருப்பதே நலம். பாவம் செய்கிற ஒருவனும் அவன் ஜனங்களும் சாபத்துக்குள்ளாகிறதுபோல, நீதிமான் ஒருவனாலே அவனும் அவன் ஜனங்களும் ஆசீர்வதிக்கப்படுகிறார்கள். உதாரணமாக: தாலீது ராஜாவினால், அவரும் அவருடைய ஜனங்களும் ஆசீர்வதிக்கப்பட்டார்கள். ஆனாலும், அவர்களில் துன்மார்க்கமாய் ஜீவித்தவர்கள் மாண்டார்கள். நமதருமை ரட்சகருடைய புண்ணியத்தால் அநேகர் ரட்சிக்கப்படுகிறார்கள். அவர் மரித்ததால், அவருடைய ஜீவன் நமக்குள் சென்று பாவத்தில் மரித்தவர்களாகிய நமக்கு புதிய ஜீவனைக் கொடுக்கிறது. உதாரணமாக: ஒருவன் ஒரு நல்ல மாமரத்தை வெட்டிக்கொண்டிருந்தான். ஏனென்று கேட்டதற்கு, இதை மற்றொரு மாமரத்தோடு ஒட்ட வைப்பதற்கு என்று சொன்னான். நான் மிகவும் அதிசயித்து, 'அப்பா,

புளித்த மாமரத்தை வெட்டியல்லவோ நல்ல மாமரத்தோடு ஒட்ட வைப்பார்கள், நீ செய்கிறது இயற்கைக்கு விரோதமாயிருக்கிறதே, நல்ல மரத்தை வெட்டுகிறாயே' என்றேன். அதற்கவன், 'இல்லை, இல்லை, நல்ல மரத்தை புளித்த மரத்தோடு ஒட்டினால், புளித்த மாமரம் முழுவதும் நல்ல கனி கொடுக்கும்' என்றான். அதுபோலவே, நல்ல மாமரமாகிய கிறிஸ்து, புளித்த கனிகளைக் கொடுக்கும் மரங்களாகிய நமக்காக ஒரே தரம் வெட்டப்பட்டார். நம்மில் யார் யார் அவரோடு ஒட்டவைக்கப்படுகிறோமோ, அவரவர்களுடைய பாவ சுபாவமும் பாவ கிரியைகளும் மாறி, கிறிஸ்துவின் சுபாவமும், கிறிஸ்துவின் கிரியையும் உண்டாகிறது. ஆனால், 2000 வருஷங்களுக்கு முன் அல்லவோ கிறிஸ்துவானவர் உலகத்திற்கு வந்தார். அப்பொழுது நாம் பிறந்திருக்கவில்லையே. அவர் வெட்டப்பட்ட தினால் நமக்குண்டாகும் பலன் என்ன என்று நினைப்பதற்கு இட முண்டு.

‘அன்றியும், மேல்கிசேதேக்கு ஆபிரகாமுக்கு எதிர்கொண்டு போனபோது, லேவியானவன் தன் தகப்பனுடைய அரையிலிருந்த படியால், தசமபாகம் வாங்குகிற அவனும் ஆபிரகாமின் மூலமாய்த் தசமபாகம் கொடுத்தான் என்று சொல்லலாம்’ (எபி. 7 : 9-10). இந்த சம்பவகாலத்தில் லேவியானவன் பிறந்திருக்கவில்லை. ஆனால், தகப்பனோடிருந்து தசமபாகம் கொடுத்ததாகச் சொல்லப்பட்டிருக்கிறது. இவ்விதமாகவே, இயேசுவானவர் இவ்வுலகத்திற்கு வந்து, பாடுபட்டதினாலே, பிந்திப் பிறந்த நமக்காகவும் பாடுபட்டார் என்று அர்த்தப்படுகிறது. நாம் அவரோடு ஒட்டவைக்கப்படுகிறபொழுது நமது துர்க்கிரியைகள் மாறி, அவருடைய பரிசுத்த கிரியைகள் நம்மில் உண்டாகிறது. அவர் மரித்ததினாலே பாவத்தினால் மரித்தவர்களாகிய நாம் ஜீவனடைந்தோம். ஒருவருடைய மாணத்தினாலே அநேகர் ஜீவனடைகிறார்கள் என்று நான் புத்தான் தேசத்தில் பிரசங்கித்தபொழுது ஒருவன் என்னிடம் வந்து: ‘ஐயா, இது எனக்கு முன்னமே தெரியும், என் அனுபவத்தில் நான் அதைக் கண்டிருக்கிறேன், ஒருவன் சாகிறதினால் வேறொருவன் பிழைக்கக்கூடும்’ என்றான். இப்படிச் சொல்லுகிறவன், கிறிஸ்தவனாயிருக்க வேண்டுமென்று நினைத்து, அவனை கிறிஸ்தவனா என்று கேட்டதற்கு, அவன், இல்லை, இல்லை, நான் சிறுவனாயிருந்த காலத்தில் ஒரு நாள் மலையில் ஏறும்போது கால் தவறி கீழேவிழுந்துவிட்டேன். அதினால் பெரும் காயமுண்டாகி என் தேகத்திலுள்ள இரத்தமெல்லாம் தரையில் ஓடினது. உயிருக்கு இரத்தமே ஆதாரமானதாலும், இரத்தமெல்லாம் கீழேபோய்விட்டபடியாலும் நான் பிழைக்கமாட்டேனென்று வைத்

கியர்கள் சொன்னார்கள். அவர்களிலொரு வைத்தியன்: “இவனிடத்திலிருந்து ஓடின இரத்தத்திற்குப் பதிலாக, யாராவது ஒருவன், தன்னுடைய இரத்தத்தைக் கொடுப்பானேயாகில், இவன் பிழைப்பான்” என்று சொன்னான். உடனே, என் தகப்பனார், தம் இரத்தத்தைக் கொடுப்பதாகச் சொன்னார். என் தகப்பனருடைய இரத்தாசயத்தை வெட்டி, என் இரத்தாசயத்தோடு ஒட்டவைத்ததினால், என் தகப்பனருடைய இரத்தம் என் உடம்பில் சென்று நான் பிழைத்தேன், என் தகப்பனாரோ இறந்தார்’ என்றான். அதுபோலவே, நமதருமை ரக்ஷகர் பாலிகளுக்காக மரணமடைந்தார். யார் யாருடைய இருதயங்கள் அவருடைய இருதயத்தோடு இணைக்கப்பட்டிருக்கிறதோ, அவரவர்களுடைய ஆத்துமா ஜீவனடைகிறது. பிராணனுக்குப்பதில் பிராணன்தான். தகப்பன் உயிர்கொடுத்ததால் மகன் பிழைத்தான். நமதருமை ரக்ஷகர் தமது ஜீவனைக் கொடுக்க, நாம் உயிரடைகிறோம்.

புது ஜீவனடைந்தவன் அனுபவத்தில் கிறிஸ்தவனுயிருக்கிறான்.—நான் திபேத்து நாட்டிலிருந்தபோது, ஒரு இரத்தச்சாகுதியினுடைய சம்பவத்தை அறிந்தேன். அவன், சுவீசேஷத்தைப் பிரசங்கித்தினியித்தம், அவனைக்கட்டி, இரும்பு ஊசியைப் பழுக்கக்காய்ச்சி அவனுடைய சரீரத்தில் குத்தினார்கள். அப்படி செய்ததற்காக அவர்களுக்கு வந்தனமளித்தது, அவர்களை நோக்கி: ‘நீங்கள் எனக்கு வேதனை உண்டாக்கும்படி இப்படிச் செய்கிறீர்கள்; ஆனால், என் உள்ளத்திலிருந்து ஜீவநதி ஓடுகிறது. இந்த ஊசிகள் என் தேகத்தில் பாய்ந்தவுடனே, என் உள்ளத்திலிருந்துவரும் ஜீவதண்ணீரால் அதின் குடி அணைந்துபோகிறது’ என்று சொல்லி, கடைசியில் ஆர்ப்பரிப்போடும், ஆனந்தக்களிப்போடும், தன் ஆவியை தேவனிடத்தில் ஒப்புக்கொடுத்தான். இவ்விதமாக, அவன் தன் அனுபவத்தால் மெய்க் கிறிஸ்தவனாகக் காட்டினான். நாம் இயேசுவானவரோடு இணைக்கப்படும்பொழுது, அந்த ஜீவநதி நம்மில் பாய்ந்து, நமக்குப் புது ஜீவன் கொடுத்து, உலகத்தில் இயேசுவானவருக்காக துன்பங்களையும், பாடுகளையும் சகிக்க நமக்கு பெலன் கொடுக்கிறது. துன்பத்திலும், ‘கிறிஸ்து எனக்கு ஜீவன், சாவு எனக்கு ஆதாயம்’ என்று சொல்லக் கூடியவர்களாயிருப்போம். நம் அனுபவத்தில், அவரைக் கண்டு ஜீவித்தால்தான் அவரும் நம்மில் ஜீவிப்பார். அப்பொழுதுதான் ‘கிறிஸ்து இன்னும் உயிரோடிருக்கிறார்’ என்று சாட்சி சொல்லக் கூடியவர்களாயிருப்போம்.

GOD'S EYE

தேவ கண்

சூற்றவாளி போலீசார் கண்ணைக் கண்டு பயமடைகிறான். அக் கண்ணுக்குத் தப்ப, மலையோ குகையோ, கரையோ கடலோ, தீவோ தீவாந்தாமோ ஓடுகிறான், ஒளிகிறான், வேஷமாறுகிறான். இப்படியெல்லாம் செய்து சிலவேளை தப்பிக்கொள்வதுமுண்டு.

ஆனால் பாவிகளும் பாவத்தின்மேல் விருப்பங்கொண்டவர்களும் தேவ கண்ணுக்கு ஒருநாளும் தப்பமுடியாது. கடவுளுக்குச் சமீபமும் தூரமும் ஒன்றுதான், பகலும் இரவும் பேதமில்லை, வாக்கும் செய்கையும் நினைவும் ஒன்றே. ஆகார் என்ற அடிமைப்பெண்ணைத் தேவன் வனத்தில் சந்தித்து அவளுக்கு நல்லாலோசனை சொல்லியபோது, அவள் தேவனுக்கு 'என்னைக் காண்கிற தேவன்' என்று நாமகரணம் சூட்டினாள். அப்படியிருக்க, பொல்லாதவர்கள் 'நம்மைக் காண்கிறவர் யார், நம்மை அறிகிறவர் யார், தேவனுக்கு அது எப்படித் தெரியும்' என்று துணிகரமாய்ப் பேசுகிறார்கள். சகலமும் அவர் கண்களுக்கு முன்பாக வெளியாங்கமாயிருக்கிறதென்பதையும், 'நீ நட்சத்திரங்களுக்குள்ளே உன் கூட்டைக் கட்டினாலும் அவ்விடத்திலிருந்து உன்னை விழுத்தள்ளுவேன்' என்பதையும் உணராதிருக்கிறார்கள்.

உத்தம பக்தனோ, மனுஷன் பார்த்தாலும் சரி, பாராவிட்டாலும் சரி, அன்புள்ள ஆண்டவர் தன்னை எப்போதும் பார்த்துக்கொண்டிருக்கிறார் என்று ஆனந்தமடைகிறான். தாய் தகப்பன் கண்ணுக்கு முன்னாக நிற்க, பிள்ளைக்கு ஆசையில்லையா? அன்றியும் கேயாசி, அன்னியா, சப்பீரானைப்போல் பாவத்தில் சிக்கிக்கொள்ளாமல், யோசேப்பைப்போல் பாவத்துக்கு விலகி ஓடுகிறான். கஷ்ட நஷ்டங்கள், நோய் நொடிகள் சம்பவிக்கும்போது தேவ பிரசன்னத்தை உணர்ந்துகொண்டு திடனாயிருக்கிறான். 'அத்திமரத்தின் கீழே உன்னைக் கண்டேன்' என்ற இரட்சகர் வார்த்தை நாத்தான்வேலை உற்சாகப்படுத்தவில்லையா?

நண்பர்களே, நீங்கள் பணத்தில் கையிடும்போதும், கணக்கு எழுதும்போதும், உங்கள் உள்ளத்தில் ஆசாபாசங்கள் உற்பவிக்கும் போதும் தேவ கண் உங்களைப் பார்க்கிறதென்று நினைத்துக்கொள்ளுங்கள். அப்பொழுது தப்பிக்கொள்வீர்கள்.

Y. J. Taylor.

TEMPTATION

சாத்தானின் சோதனை

சோதனை என்னும் பதம் சாதாரணமாய் மூன்று கருத்தில் வழங்குகின்றது. ரூபாயைச் சுண்டிப்பார்த்தும் குடத்தைக் கொட்டிப்பார்த்தும் அவற்றின் யதாஸ்திதியைத் தெரிந்துகொள்வதுபோல, துன்பங்கள் மூலமாய் மனுஷனுடைய நிறை குறைகளைத் தெரிந்து கொள்ளுதல் முதலாவது கருத்து. பெற்றூர் பிள்ளைக்கு நடைவண்டி கொடுத்து அது விழுந்து விழுந்து, எழுந்து நடந்து பலப்படச் செய்வதுபோல, பரம தந்தையாகிய கடவுள் சிஷ்யின்மூலமாய் நம்மை விசுவாசத்தில் ஸ்திரிப்படுத்ததல் இரண்டாவது கருத்து. கள்ளன் சிறுவனுக்கு வாழைப்பழங் கொடுத்து ஏமாற்றி அவன் காப்பைக் கழற்றி உயிர்மோசம் செய்வதுபோல், சாத்தான் மனுஷனை ஏமாற்றி அவனுடைய ஆத்துமாவைக் கவிழ்த்துப்போடுதல் மூன்றாவது கருத்து. இந்தக் கடைசி வகையைக்குறித்துச் சிறிது சொல்வோம்.

1. சாத்தான் மனுஷரைக் கெடுப்பதில் வெறுகால அனுபவ சாலி என்பதை நாம் நினைத்துக்கொள்ளவேண்டும். எழுத எழுத கைபடிகிறதுபோல சாத்தான் ஆராயிரம் வருஷகாலமாக இத்தொழிலையே செய்து வருவதால் அவன் இதில் மகாதீரன். சொற்ப அனுபவமுடைய நாம் அவனுக்குத்தப்பிக்கொள்வது இலேசான காரியமா?

2. சாத்தான் சமயம் பார்த்து வருகிறான். மழை பெய்தவுடனே சமுசாரி கலப்பையை எடுத்துப் புறப்படுகிறதும், வியாபாரி அதிகாலையிலே சந்தைக்கு ஓடுகிறதும் நமக்குத் தெரியுமே. சாத்தானுக்கு அந்தந்த ஆளைப் பிடிக்கவேண்டிய சமயம் தெரியாதா? ஆதாம் ஏவாள் தோட்டத்தில் சுகித்திருந்த ஆரம்பத்திலேயே பிசாசு வா வில்லையா? இரட்சகர் இரட்சணிய வேலை துவங்க ஆயத்தப்பட்ட போதே பிசாசு வந்துவிட்டானல்லவோ? அப்படியே நம்மையும் சமயம் பார்த்துக் கவிழ்க்க வருவான்.

3. சாத்தான் எப்போதும் சோர்ப்பான பங்கில் வருவான். சத்தரு கோட்டையில் பலவீனமான பங்கைத் தாக்குவான். ஒவ்வொருவர் சரீரத்திலும் சோர்ப்பான ஓர் பங்குண்டு, அதில்தான் முக்கியமாய் வியாதிவரும். சிலருக்குக் காய்ச்சல், சிலருக்கு இளைப்பு, சிலருக்கு ஜலதோஷம், அவரவருக்கு அதிலதில்தான் குணக்கம் வரும். ஆத்துமாவிலும் ஒவ்வொருவருக்கும் நெருங்கி நிற்கிற பாவமுண்டு. சிலருக்குப் பண ஆசை, சிலருக்குச் சிற்றின்பம். யார் யார் இன்னின்ன பாவத்துக்கு இலகுவாக இடம் கொடுப்பார்களென்று சாத்தானுக்குத்

தெரியும், அதிலேயே வந்து தாக்குவான். சகோதரியே, உன் ஆத்துமாவில் சோர்பான பங்கு எது? அதிலே சாத்தான் விசேஷ மாய் வருவானென்று நினை.

4. சாத்தான் தன்னைக் காட்டாமலே மறைந்து நிற்பான். வேட்டைக்காரர் பட்சி மிருகங்களைச் சுடப்போகும்போது காக்கி உடைதரித்தும், தலை தெரியாமல் இலை குழைகளைக் கட்டியும் போகிறார்கள். சாத்தான் இவர்களுக்கு இளைத்தவனா? இந்த நய வஞ்சகனுடைய தந்திரங்களைக் கண்டுகொள்ள வெகுயூகம் வேண்டும்.

சாத்தானுடைய சாமர்த்தியம் எவ்வளவாயிருந்தபோதிலும் நமக்கு அனுகூலமான பங்குமுண்டு.

1. சாத்தானுக்கு ஒற்றைக்கண் பொட்டை, ஒற்றைக்காது செவிடு, ஒற்றைக்கை சொத்திக்கை, ஒற்றைக்கால் நொண்டி, வாய் திக்குவாய். அவன் பொய்க்கால் குதிரை, கிட்ட வேலைக்காரன். ஒரு திருஷ்டாந்தம் கேளுங்கள். கலியாணக்காரரொல்லாரும் விருந்து சாப்பிடப் போனபோது ஒரு கிழவனை வீடு காவலுக்கு வைத்துப்போனார்கள். அவனுக்கு இப்பவோ பிறகோ என்றிருந்தது. கலியாண வீட்டில் நகைநட்டுத் திறமாயிருக்குமென்று வீமன்போன்ற ஓர் இராட்சதன் பையக் கதவைத் தள்ளிப்பார்த்தான். அதற்குள்ளே கிழவன் தேக உபாதையினாலே மெதுவாக இருமினான். அவ்வளவுதான், திருடன் கண்ணுக்கு மாயமாய்ப் பறந்துவிட்டான். சத்தியத்துக்குக் குறைவானவர்கள் செயலெல்லாம் இப்படித்தான். சாத்தான் சத்தியத்துக்குக் குறைவானவன். அவன் பெலமாய்ப் பேசமுடியாது, பலமாய் ஒன்றும் செய்யமுடியாது. 'பிசாசுக்கு எதிர்த்து நில்லங்கள், அப் பொழுது அவன் உங்களை வீட்டு ஒடிப்போவான்.'

2. சாத்தான் காட்டுவானேயன்றி ஊட்டமாட்டான். குதிரைக்காரன் குதிரையைத் தண்ணீரண்டை கொண்டுபோய், இதோ இருக்கிறது தண்ணீர், குடி என்று சொல்வானேயன்றி ஊட்டுகிறதில்லை. நமது மனம் திடமாயிருந்தால் சாத்தானுடைய உபாயம் பலியாது. அவன் நம்மைக் கட்டாயமாய்ப் பாவத்துக்குட்படுத்துகிறதில்லை.

3. சாத்தானுடைய சாமர்த்தியம் தேவனுடைய வார்த்தைக்குமுன் நில்லாது. தேவவாக்கு காத்திராங்கொண்டது. இராட்சகர் தேவ வசனத்தினாலேயே பிசாசை வென்றார். சாத்தான் உன் காதுக்குள் வந்து, 'இப்போது நீ நன்றாய் நடக்கிறது சரிதான், முன் செய்த பாவங்களுக்கு வழியென்ன' வென்று கேட்பான். உடனே 'தேவனுடைய குமாரனாகிய இயேசுகிறிஸ்துவின் இரத்தம் சகல பாவங்களையும் நீக்கி நம்மைச் சுத்திகரிக்கும்' என்று சொல்,

4. இயேசு என்ற நாமம் சாத்தானுக்குத் திகிலை யுண்டிபண்ணுகிறது. ஒரு சேவல் மற்ருரு சேவலுக்குத் தோற்றுப்போனால், என்றைக்குக் கண்டாலும் தோற்ற சேவல் ஜெயித்த சேவலைக் காணப் பயந்தான். அப்படியே இரட்சகருக்குப் பிசாசு எப்போதும் பயந்தான். இரட்சகரை யார் துணைக்கொள்ளுகிறார்களோ அவர்களுக்குச் சாத்தான் பயப்படுவான். சகோதரிகளே, வெற்றிவேந்தராகிய இயேசுவைக்கொண்டு சாத்தானை மேற்கொள்ளுங்கள். அப்போது தான் உங்களுக்குக் கிரீடம் கிடைக்கும்.

Y. J. Taylor.

GOLD SOVEREIGNS

தங்க ஸவரன்கள்

(தொடர்ச்சி)

இனி ஸவரன் வாங்க ஆலோசிப்போர் பின் குறிப்பிட்ட விஷயங்களை நன்கு கவனிக்கவேண்டும் :

- (1) இந்த மாதம் 21-ம் தேதி இந்தியா கவர்ன்மெண்டார் 1,295,500 தோலா தங்கம் விற்கார்கள். விற்க விலையைக் கணக்கிட்டுப் பார்த்தால் ஸவரன் ஒன்றுக்கு ரூ. 13-13-6 வீதமே விலை கிடைத்திருக்கிறது.
- (2) ஆகஸ்டு மாதம் 4, 19-ம் தேதிகளிலும் ஸெப்டம்பர் மாதம் முதல் தேதியிலும் 3,750,000 தோலா தங்கம் விற்கப் படுமென கவர்ன்மெண்டார் விளம்பரம் செய்திருக்கிறார்கள்.
- (3) மேலும் இதர தேசங்களிலிருந்து தாராளமாய் இனி தங்கக் கட்டியும் ஸவரன் நாணயங்களும் இறக்குமதி செய்யப்படலாம். எக்ஸ்சேன்ஜ் ரேட்பிரகாரம் அமெரிக்காவில் ஸவரன் விலை ரூபாய் 13-12-0 என்றே தெரிகிறது. இங்கிலாந்திலும் ஜூன் மாதம் 25-ம் தேதி ஸவரன் ரூபாய் 13-12-4 வீதமே விற்கப்பட்டது.
- (4) கரன்ஸி கமிஷன் அங்கத்தினர்கள் செய்துள்ள சிபார்சுகளை இந்தியா மந்திரி ஒப்புக்கொண்டுவிட்டார்கள். அச்சிபார்சுகளை யொட்டியே இந்தியா கவர்ன்மெண்டாரும் ஒரு ரூபாயின் மதிப்பு ஸவரனுடைய பத்தில் ஒரு பாகமாக இருக்கவேண்டி முயற்சிசெய்து வரு

கிரார்கள். அதாவது ஸ்வரன் ரூ. 10 மதிப்புள்ளதாகச் செய்ய முயன்றுவருகிறார்கள்.

மேற்கூறிய காரணங்கள் பற்றி ஸ்வரன் விலை இத்தேசத்தில் மிகக் குறையுமென நினைக்க இடமுண்டு. ஆகையால் தங்கம் வாங்க உத்தேசிப்பவர்கள் சற்றுப் பொறுக்கலாம்.

ஆயினும் கவர்ன்மெண்டார் தங்களிடத்தில் ரூபாய் 10 கொடுத்தால் அதற்குப் பதிலாய் ஒரு ஸ்வரன் கொடுப்பதாக எற்றுக்கொண்டிருக்கிறார்கள் என்று மாத்திரம் எண்ணவேகூடாது. ஸ்வரன் ரூபாய் 15 வீதம் வற்ற காலத்திலும் கவர்ன்மெண்டார் ரூபாய் 15 தங்களிடத்தில் கொடுத்தவர்களுக்கெல்லாம் ஒரு ஸ்வரன் கொடுப்பதாக ஒப்புக்கொள்ளவில்லை.

ஏற்கெனவே சொல்லப்பட்டபடி, இந்தியா மந்திரி கான்லி கமிஷன் மெம்பர்களது சிபார்சுகளை ஒப்புக்கொண்டுவிட்டார். அச் சிபார்சுகளை யனுசரித்தே இந்தியா கவர்ன்மெண்டாரும் ஸ்வரன் விலை ரூபாய் 10 ஆக நிர்ணயிப்பதற்கு ஏற்பாடுகளும் செய்து வருகிறார்கள். ஆயினும் அந்த சிபார்சுகள் மாவற்றையும் அமுலுக்குக் கொண்டுவருவது சுலபமான காரியமல்ல. ஆகையினால் மேற் சொன்னபடி ஸ்வரன் ரூபாய் 10 மதிப்புள்ளதாக எப்போது ஆகும் என்று நிச்சயமாய் சொல்லுவதற்கில்லை. இது சம்பந்தமான மசோதாவை சீக்கிரத்தில் இந்தியா கவர்ன்மெண்டார் பிரேரேபிக்கப் போகிறார்கள் என்று முன்னமே சொல்லியிருக்கிறோம். ஆதலின் ஸ்வரன் மதிப்பு ரூ. 10 ஆகவே செய்யவேண்டுமென கவர்ன்மெண்டார் எண்ணங்கொண்டிருக்கிறார்கள் என்பது இதனால் தெளிவாகும்.

Publicity Bureau.

LIFE OF LATE

Mrs. ARULAMMAL NOAH GNANADICKAM

கனம் அருளம்மாள் ஞானாதிக்கம் அம்மாள்
ஜீவிய சரித்திரம்

தஞ்சாவூர் சங். கோவா ஞானாதிக்க சாஸ்திரியாரவர்களின் அருமைப் பத்தினியான அருளம்மாள்வர்கள் தேவானுக்கிரகத்தால் தேவதாபக்தியிலும் புத்தியிலும் ஜெபசிந்தையிலும் சிறந்து விளங்கினவர். இந்த அம்மாள் தென் இந்தியா மதுராபுரியைச் சேர்ந்த திண்டுக்கல்லில் 1839-ம் (ஸ்ரீ ஜ-௨-லக்) 3-ம் தேதி புதன்கிழமை 9 மணிக்கு ஜனனமாணர்கள். அவர்கள் தகப்பனார் திருநெல்வேலி வடகன்

குளத்திலிருந்து போய், விசாரணை உபதேசியாராக திண்டுக்கல்லில் வாசம் செய்தார்கள். அவர்கள் தாயின் பேர் ஜீவரெத்தினம்மாள். இவர்கள் பெற்றோரும் பக்தியுள்ளவர்களாயிருந்ததினால் இவர்களை கர்த்தருக்கு பயப்படும் பயத்திலும் மெய்யறிவிலும் வளர்த்துவந்தார்கள். இவர்களுக்கு சவுந்திரம்மாள் என்ற ஒரு அக்காளும் தேவாசீர்வாதம் என்ற ஒரு தம்பியும் இருந்தார்கள், இந்த மூன்று பிள்ளைகளும் நல் வளர்ப்பிலே வளர்க்கப்பட்டு, சவுந்திரம்மாள் ஒரு தேவ ஊழியன் மனைவியாகவும் தேவாசீர்வாதம் என்றவர் லுத்தரன்மிஷனில் குருவாகவும் கிருபைபெற்றார்கள். இந்த அம்மாள் மதுரை அமெரிக்கன் மிஷன் கல்விச்சாலையில் படித்து வேதபாடம், கணக்கு, தையல் வேலைகளிலும் முக்கியமாய்த் தேறிவந்தார்கள். தமிழ் வாசிப்புகளிலும் பிழையற பொருள் விளங்க வாசிப்பதில் முதன்மையாயிருந்தார்கள்.

இதற்கிடையில் இவர்கள் சகப்பொருள் இறந்துபோனதினால் இவர்களின் தாயாரே பிள்ளைகளை ஒழுங்கிலும் பக்தியிலும் புத்தியிலும் தேறும்படி கவனித்து நடத்திவந்தார்கள். இவர்கள் பாலியமாயிருந்த போது தஞ்சை வேதநாயக சாஸ்திரியாரவர்கள் தன் மகன் நோவா ஞானதிக்க சாஸ்திரியாருக்கு திருமணமுடிக்க இந்தப் பெண்ணே ஏற்றது என்று நினைத்து அவர்கள் வெளியிட்டதாவது: 'நிறைந்த ஆபரணங்கள் பூண்ட அறிவிலிகளான மற்றப் பெண்களைவிட கைம் பெண்ணின் மகளானாலும் கர்த்தருக்குப் பயப்படும் பயத்திலும் நல் லறிவிலும் வளர்க்கப்பட்ட இந்தப் பெண்ணே நமது இல்லத்துக் கேற்றது' என்றாராம். நீதி. 31 : 10-30.

‘கள்ளி வயிற்றில் அகில் பிறக்கும்
மான் வயிற்றில் ஒள்ளரிதாரம் பிறக்கும்
அறிவார்வார் நல்லாள் பிறக்கும் குடி.’

இப்படியாக சங். வேதநாயக சாஸ்திரியார் தான் கோரினபடியே ஜெபத்தோடே தன் மகன் நோவா ஞானதிக்க சாஸ்திரியாருக்கு இந்த அருளம்மாள்வர்களை 1854-ம் ஸ்ரீ விவாகமுடித்தார்கள். தேவ பக்தியுள்ள சாஸ்திரியாரின் குடும்பத்துக்கு இந்த பக்தியுள்ள அம்மாள் மருமகளாக வந்தது தேவ கிருபையே.

இவர்கள் சாஸ்திரியார் வீட்டுக்கு ஆசீர்வாதமாகவும் குடும்பங்களுக்கு நல் மாதிரியாகவும் பிள்ளைகளுக்கு நல் வழிகாட்டியாகவும் புருஷர் மனைவிகளுக்குரிய ஐக்கியம் அன்பு குன்றாதொருமித்து வாழ்ந்ததோடு, அந்தப் பெரிய குடும்பத்தில் உள்ள தன் மாமன் மாமியார் மதனியார் கொழுந்தன் மைத்துனமார் இன்னும் அங்குற்ற குடும்ப

பத்திலுள்ள ஏனையோர்களுக்கும் அவரவர்க்குத் தக்கவாறு கீழ்ப் படிந்து சொல் தவறாது வாக்குமாறாதொழுகி நல் இல்லாளாக மதிக்கப்பெற்றனர்.

இப்பெரும் சமுசார வீட்டினில் குறைகளிருப்பினும் சமாதானத்தை நாடி தன்னையமின்றி பொறுமையைத் தனக்கு ஆபரணமாக்கி மக்களில் பட்சபாதமின்றி பகிர்ந்து கொடுத்து உள்ளன்போடே நடந்துகொண்டது விவரிக்குங்கால் ஆச்சரியத்தைக் கொடுக்கக்கூடிய தாயிருக்கும். இவர்கள் பாலியமாயிருந்தாலும் இத்தகை குணங்களமைய நடந்துகொள்வது, அவர்களுடைய தனி ஜெபத்தின் மூலமாய் தேவ ஒத்தாசையைத் தேடிக்கொண்டு தினந்தோறும் கர்த்தருக்கு பயப்படும் பயத்தோடு ஜீவித்துவந்ததே காரணமாகும்.

இதோடே கூட நூற்றிருபது பிரபந்தங்களைப் பாடல்ரூபமாக உண்பெண்ணின சாஸ்திரியாரவர்களுக்கு மருமகளானதுபற்றி அவர்களுக்கு உதவியாக அவர்கள் உண்பெண்ணும் பாடல்களை சொல்லச் சொல்ல எழுதவும் வேதம் வாசிக்கவும் குறிப்புகள் எழுதவும் மிகுந்த உதவியாக இருந்தார்கள். இவர்கள் எழுதின குறிப்பைப் பார்த்துத் தான் மற்றவர்கள் வந்து பல பிரதிகள் எழுதி ஐயர்மார் சபைகளுக்கு அனுப்புவார்கள்.

சாஸ்திரியாரின் பெலவீனகாலத்தில் அவர்களுக்குப் பக்கத்திலிருந்து நாவறண்டுபோகும் வரைக்கும் வேதபுத்தகம் வியாக்கியான குறிப்புகளை வாசித்துக்கொண்டே யிருப்பார்களாம். இவர்கள் வாசிப்பது தெளிவாயும் பொருள்விளங்கக் கேட்போர் மனதில் நன்றாய் பதியும்படியான சத்தத்தோடும் எழுப்புதலாகவும் இருக்கும். இவர்கள் குடும்ப ஜெபத்திலும் பாடுபட்ட வாரங்களில் சதுர்ப்பிரசங்க சாலையிலும் தியானம் வாசிக்கும் வேலையை சந்தோஷமாய் தெரிந்து கொண்டு தனது 72-ம் வயதுமட்டும் வாசித்துவந்தார்கள்.

இவர்களிடத்தில் பெருமை, நான் என்கிற எண்ணம் சிறிதேனும் நிழல்கூட காட்டவில்லை என்பது, அவர்களை அறிந்தவர்களும் ஊராரும் சாட்சிபகரக்கூடிய விஷயம்.

இவர்களுடைய முகம் கோபம், சண்டை, பொருமை என்பவைகளால் வேறுபட்டது இல்லை என்றே சொல்லவேணும்.

‘வில்பிடித்து நீர்கிறிய எய்த வடுப்போல மாறுமே சீர் ஒழுசு சான்றோர் சினம்’ என்றபடி, இவர்கள் கோபமும் நீடித்துக் காணப்படவேயில்லை! இவர்களுக்கு கடவுளின் கிருபாகடாட்சத்தினால் ஏழு குமாரத்திகளும், ஜெபதங்கனோடு பொருத்தனைபண்ணி வரம்கேட்டுப் பெற்ற ஏக புத்திரனுமுண்டு. இந்த அம்மாளின் ஜெபம் கேட்கப்பட்டது என்று நிச்சயிக்க ஒரு நடந்தசங்கதியை எழுதுகிறேன்.

இந்த அம்மாளுக்கு ஐந்து பெண்மக்கள் பிறந்தபிறகு தேவனுக்கு ஊழியம் செய்யும்படி கர்த்தர் தனக்கு ஒரு ஆண்மகவைக் கொடுக்கும் படி கர்த்தரிடம் மன்றாடின விவரத்தையும், கர்த்தர் தன் விண்ணப்பத் துக்குச் செலிகொடுத்து நடத்தின விஷயங்கள் ஆச்சரியமாக நிகழ்ந் தன என்றும் மெத்த விசுவாசத்தோடும் நன்றியறிதலோடும் பயபக்தி யோடும் அறிக்கையிடுவார்கள். அதாவது 1869-ம் ஸ்ரீ தஞ்சை கோட்டையிலிருக்கும் சுவார்ச்சு ஐயரவர்கள் கட்டின ஆலயம் வருஷப்பிறப்பு அதாவது ஜனுவரி மீ 1-ம் தேதி திறந்து விசேஷித்த விதமாய் தஞ்சை சபையார் பெரும் கூட்டமாய் மகிழ்ச்சியோடு ஆரா தனை செய்துவரும் காலையில் இவர்கள் அதி பக்திவினயமாய் நம் பிக்கையோடு ஜெபித்து, இவ்வாலயத்தில் திரும்ப நான் வரும்போது நீர் கொடுக்கும் ஆண்பிள்ளையைக் கையேந்தி ஞானதீட்சை கொடுக் கும்படி அருள் தரவேண்டும் என்று விண்ணப்பம் பண்ணினார்களாம். அவ்வாலயம் வருஷத்துக் கோர்முறைதான் திறந்து விசேஷித்த ஆரா தனை நடத்தப்படும். மற்றக்காலங்களில் கிறிஸ்தவர்கள் நடுவிலிருக்கும் ஆலயத்தில் ஆராதனை நடத்தப்படும். ஆகையால் அடுத்த வருஷம் கோவில் திறக்கப்படும் நாளுக்குள் தனக்குப் பேறுகாலமாகவில்லை யாயினும் நம்பிக்கையோடே காத்திருந்தார்கள். கர்த்தருக்குக் காத்திருக்கிறவர்கள் வெட்கப்பட்டுப் போவதில்லையே. இப்படி யிருக் கும்போது சங். கெஸ்ற்றையரவர்கள் கோட்டைக்கோவில் பழுது பார்க்கவேண்டியிருப்பதால், வழக்கப்படி புதுவருஷதினத்தில் அல்ல, உயிர்த்தெழுந்த் திருநாளில் கோட்டை கோவிலில் ஆராதனை நடக் கும் என்று தெரிவித்தார்களாம். உடனே இவர்கள், சுவாமி மெய் யாய் என் ஜெபத்தைக் கேட்டார், என் மன்றாட்டிற்குச் செலிகொடுத்தார் என்று நிச்சயித்து 1870-ம் ஸ்ரீ ஜனுவரி மீ 20-ம் தேதி ஒரு ஆண்மகவைப் பெற்று உற்சாக காணிக்கையோடே கர்த்தரைத்துதித்து அதே தேவாலயத்தில் தீட்சை கொடுத்து, கர்த்தர் என் விண்ணப்பத் தின் சத்தத்தைக் கேட்டதினால் அவரில் அன்புகூருகிறேன் என்று அவருக்கு துதிதோத்திரம் செலுத்தினார்களாம். சங். 116:1. இந்த ஆண்பிள்ளைதான் இப்போது தஞ்சையிலிருக்கும் சாஸ்திரியாரவர்கள் வீட்டிலிருந்து தேவஊழியம் செய்துவருகிற வேதானந்த வேதநாயக சாஸ்திரியார். இவர் F. A. வரையில் படித்து தன் பெற்றோர் விருப் பப்படி கர்த்தருடைய நாமத்தைப் பாடலோடு பஜனை பிரசங்கம் நடத்தி வருகிறார். இந்த அம்மாள் தன் மகன் பொருத்தனைப்படி தேவ ஊழியம் செய்வதைக்கண்டு களிக்கும் சலாக்கியம் பெற்று கர்த்தரைத் துதித்தார்கள்.

மேலும் இவர்கள் வீட்டிலே சனிக்கிழமை மத்தியானவேளை மூன்றுமணிக்கு பெண்பிள்ளைகள் கூட்டம் வைத்து குடும்பத்தாரும் உறவின்முறையாரும் அக்கம்பக்கங்களிலுள்ள பெண்பிள்ளைகளும் கூடிவந்து பாடி வேதம் வாசித்து சிறு பிரசங்கம் செய்து ஜெபம் செய்து ஜெபமால பாடி முடிப்பார்கள். இதிலே தன் மதினி மகள் வேதசாஸ்திரம் சாமுவேலம்மாள் உற்சாகமாயிருந்து நடத்துவதும் தன் சிறு பெண்மக்கள் பிரசங்கித்து ஜெபிப்பதாவும் சிறுவயதிலே தன் குடும்பத்திலுள்ள பிள்ளைகள் தேவஊழியம் செய்யப் பழகுவதையும் கண்டு சந்தோஷித்து, அவர்களும் இந்தக் கூட்டத்துக்கு ஒழுங்காய் வந்து ஜெபித்து உற்சாகப்படுத்துவார்கள். சனிக்கிழமை இரவு 7½ மணிக்கு ஆண்பிள்ளைகளுக்குப் பாலர்கூட்டமென்று வைத்து வீட்டுப்பிள்ளைகளும் தெருப்பிள்ளைகளும் கூடி பாடி ஜெபித்து பிரசங்கம் செய்வார்கள். இது சிறுவர்க்கு உற்சாகமும் வேதபக்தியின் வளர்ச்சிக்குக் காரணமும் பிற்காலத்தில் தேவஊழிய வாஞ்சையும் உண்டாக்கும் ஏதுக்களாக இருந்தது. இது மற்ற குடும்பத்தாரும் சுயேச்சையாய் கூட்டங்கள் நடத்த வலிவிடும் ஏதுக்களாய் இருக்கின்றன.

இவர்கள் தங்கள் வீட்டு பல வேலைகளோடு பிள்ளைகளுக்கு கணக்குப்பாடம், தையல் வேலைகள், பூத்தையல், மேல் ஜோடு, குல்லா பின்னும் விதங்களும் கற்றுக்கொடுப்பார்கள். கணக்குகளுக்கு விடை சரியாவென்று பரீகூறிக்கும் முறை படிப்பித்ததினால் இவர்கள் பிள்ளைகளெல்லாம் கணிதசாஸ்திரத்தில் தேறினவர்களாய் இருக்கிறார்கள்.



A SIMPLIFIED ALPHABET FOR INDIAN LANGUAGES

இந்திய சுதேச பாஷைகளுக்கேற்ப சுலபமான எழுத்துக்கள்

நமது இந்திய தேசத்தில் வாசிக்கத் தெரியாத ஏராளமான பேரிருக்கிறார்கள். சுதேச பாஷை எழுத்துக்கள் கற்கக் கடினமாயிருப்பதால், சகலரும் விசேஷமாய் அறிவீனரும் சுலபமாய்க் கற்றுக்கொள்ளத்தக்க எழுத்துக்களைத் தெரிந்து பாஷை எழுத்துக்களாகக் கிணல் யாவரும் கஷ்டமின்றி சீக்கிரத்தில் வாசிக்கக் கற்றுக்கொள்ளலாம். இந்த எழுத்துக்கள் சமஸ்கிருத பாஷை சப்தத்தை அனுசரித்திருந்தால் சகல இந்திய பாஷைகளுக்கும் பொதுவாய் உபயோகிக்க

லாம். இந்த எழுத்துக்கள் சுலபத்தில் அறிந்துகொள்ளக்கூடியவைகளும் இலேசாய் எழுத அல்லது அச்சிடக்கூடியவைகளுமாயிருக்கவேண்டும்.

இவ்வித பாவைஷ எழுத்துக்களை யோசித்து எழுதுகிறவர்களுக்கு மூன்று வெகுமதி (Prizes) உண்டு. அவை முறையே 100 ரூ., 75 ரூ., 50 ரூ. பெறுமானவை. இவ்வித எழுத்துக்களை எழுதுவோர் இவ்விஷயத்தில் விசேஷித்த முயற்சி எடுத்துவரும் சென்னை ராயபுரம் 40 மேய்ன் ரோட்டிலிருக்கும் கனம் ஜே. ஸ்டீவர்ட் துரையாங்களுக்கு (Rev. J. Stewart, M.A., 40 Main Road, Rayapuram) மேல்விவரம் போட்டு, நவம்பர் மாதம் 30-ம் தேதிக்குள் அனுப்பவேண்டியது. பழைய எழுத்துக்களையும் உபயோகிக்கலாம் அல்லது முற்றும் புதிய எழுத்துக்கள் கண்டுபிடிக்கலாம்.

WOMEN'S EVANGELISTIC FORWARD MOVEMENT

பெண்கள் சுவிசேஷப் படைமுயற்சி

சுவிசேஷப் படைமுயற்சி ஆயத்தமாக கனம் குரோவர் அம்மாள் (Miss P. Grover) வீட்டில் ஸ்திரீகளுக்கென்று ஓர் கூட்டம் நடந்தேறியது. அதில் கனம் ஓர்மன் (Mr. Worman) என்பவர் படைமுயற்சிக்கு ஏற்ற ஆயத்தம் அவசியமென்பதைக் குறித்தும், பேசுகிறவர்கள் தாங்கள் வாசித்ததையாவது கற்றதையாவது அனுபோகமின்றிச் சொல்வதில் பிரயோஜனமில்லையென்றும், இயேசுவோடிருந்து மறுருபமாகி அவர் தங்கள் இருதயத்தில் செய்த மாறுதலைச் சாட்சி சொல்வதில் பிரயோஜனமுண்டாகுமென்றும், அனுபவ சாட்சிகளால் வல்லமையாய் இவ்வேலை நடத்தப்பட வேண்டுமென்றும், தனித்தனி ஆட்களைச் சந்தித்துப் பேசவேண்டுமென்றும் பேசினார்.

பின் படைமுயற்சியின் சம்பந்தமாய் பாடசாலைகளிலும் ஆஸ்பத்திரிகளிலும் கிராமங்களிலும் செய்த வேலைமுறைகளை எல்லாரும் ஆராய்ந்து, எப்படி ஜெபத்தினால் எல்லாரும் உதவிசெய்யலாமென்றும், வேத ஆராய்ச்சி படைமுயற்சிக்கு எவ்வித அவசியமென்றும், பாடலினால் சிறுவரும் வாலிபரும் எவ்வித உதவிபுரியலாமென்றும் ஆராய்ந்தபார்க்க சமயமிருந்தது.

கடைசியில் ஞானோதய வித்ய சங்கம் ஒன்று (Summer School) சென்னையிலும் ஏற்பட ஒழுங்குசெய்து அதற்கென்று கமிற்றிமார் நியமிக்கப்பட்டார்கள்.

ஜெபத்தோடும் சில எழுப்புதல் பாடலோடும் இக்கூட்டம் நடந்தேறியது. கூட்டம் துவங்குமுன் கணம் குரோவர் அம்மாள் (Miss P. Grover) எல்லாருக்கும் காப்பி, பன், பலகாரம் பரிமாறினார்கள். தூரத்திலிருந்தும், வேலையிலிருந்தும் வந்தவர்களுக்கு களையாற இது உதவியாயிருந்தது.

கூட்டமுடிவில் படைமுயற்சி வேலைக்கு அனுகூலமானதும் ஆயத்தமானதமான புஸ்தகங்களும் பிரதிகளும் விற்பனையாயிற்று.

மற்ற இடங்களிலும் இப்படிப்பட்ட கூட்டங்கள் நடந்தேறினால் உதவியாயிருக்குமென்பதைக் கருதி இதைத் தெரிவிக்கிறோம்.

LESSONS FOR FAMILY WORSHIP

வேத வாசிப்பு ஒழுங்கு

1920-ஸ்ரீ அக்டோபர்மீ

1 வெ. மத். 27. 39—54	11 தி. யாத். 5. 14—23	21 வி. யாத். 10. 16—29
2 ச. „ 27. 55—66	12 செ. „ 6. 1—13	22 வெ. „ 11. 1—10
3 ஞா. „ 28. 1—20	13 பு. „ 7. 1—13	23 ச. „ 12. 1—13
4 தி. யாத். 1. 1—14	14 வி. „ 7. 14—25	24 ஞா. „ 12. 14—28
5 செ. „ 2. 1—10	15 வெ. „ 8. 1—15	25 தி. „ 12. 29—39
6 பு. „ 2. 11—25	16 ச. „ 8. 16—32	26 செ. „ 12. 40—51
7 வி. „ 3. 1—12	17 ஞா. „ 9. 1—12	27 பு. „ 13. 17—32
8 வெ. „ 3. 13—22	18 தி. „ 9. 13—26	28 வி. „ 14. 15—31
9 ச. „ 4. 1—17	19 செ. „ 9. 27—35	29 வெ. „ 15. 1—18
10 ஞா. „ 5. 1—13	20 பு. „ 10. 1—15	30 ச. „ 15. 19—27
		31 ஞா. „ 16. 1—10